

दिनांक : 19.06.2025

समय : 07.10AM

प्रादेशिक समाचार

आकाशवाणी, भोपाल

प्रातःकालीन समाचार

मुख्य समाचार :-

- द्विपक्षीय व्यापार बढ़ाएंगे भारत और क्रोएशिया। दोनों देशों के बीच हुए चार महत्वपूर्ण समझौते।
- विश्व सिकल सेल रोग जागरूकता दिवस आज। राष्ट्रपति ने की सराहना। बड़वानी जिले में होगा मुख्य कार्यक्रम।
- वीरांगना की शौर्यगाथा को जन-जन तक पहुँचाएं, कहा मुख्यमंत्री ने।
- उमंग कार्यक्रम से प्रदेश के 21 लाख छात्र-छात्राओं को हुआ लाभ।

प्रधानमंत्री क्रोएशिया

प्रधानमंत्री नरेंद्र मोदी क्रोएशिया की ऐतिहासिक और अपनी पहली आधिकारिक यात्रा सम्पन्न कर नई दिल्ली के लिए रवाना हो गए हैं। श्री मोदी की इस यात्रा के दौरान कई उच्च स्तरीय बैठकें हुईं। इस यात्रा से भारत-क्रोएशिया संबंधों में महत्वपूर्ण सुधार हुआ और भावी रणनीतिक सहयोगों के लिए बुनियाद तैयार हुई।

मध्य और दक्षिणपूर्व यूरोपीय देश की दिन भर की यात्रा के दौरान प्रधानमंत्री मोदी ने क्रोएशिया के प्रधानमंत्री आंद्रेज प्लेंकोविच ने बांस्की बोरी में प्रतिनिधिमंडल स्तर की व्यापक वार्ता की। दोनों नेताओं ने संयुक्त प्रेस वक्तव्य जारी किया। दोनों नेताओं ने द्विपक्षीय व्यापार का विस्तार करने, लचीलेपन और विश्वसनीय आपूर्ति श्रृंखला बनाने पर सहमति व्यक्त की। प्रधानमंत्री ने आतंकवाद की निंदा करते हुए इसे मानवता का दुश्मन बताया।

बाइट-प्रधानमंत्री

प्रधानमंत्री मोदी ने फार्मास्यूटिकल्स, कृषि, सूचना प्रौद्योगिकी, स्वच्छ और डिजिटल प्रौद्योगिकी, नवीकरणीय ऊर्जा और सेमीकंडक्टर सहित कई क्षेत्रों में सहयोग बढ़ाने की घोषणा की।

भारत और क्रोएशिया ने चार समझौता ज्ञापनों (एमओयू) पर हस्ताक्षर किए, जो क्रोएशिया में किसी भारतीय प्रधानमंत्री की पहली यात्रा के दौरान द्विपक्षीय संबंधों में महत्वपूर्ण कदम है।

**‘विश्व सिकल सेल रोग जागरूकता दिवस’**

राष्ट्रपति श्रीमती द्रौपदी मुर्मु ने ‘विश्व सिकल सेल रोग जागरूकता दिवस’ पर मध्यप्रदेश सरकार के प्रयास की सराहना की है। राष्ट्रपति श्रीमती द्रौपदी मुर्मु ने अपने संदेश में कहा कि विकसित भारत के लक्ष्यों को प्राप्त करने के लिए यह बहुत जरूरी है कि सभी देशवासी स्वस्थ हों। उन्होंने भारत को सिकल सेल एनीमिया मुक्त बनाने के लिए सभी भागीदारों से एकजुट होकर कार्य करने का आह्वान किया है।

राष्ट्रपति श्रीमती मुर्मु ने आज मध्यप्रदेश के जिला बड़वानी में ‘विश्व सिकल सेल रोग जागरूकता दिवस’ आयोजित करने के लिए मध्य प्रदेश सरकार की सराहना की है।

गौरतलब है कि राष्ट्रीय सिकल सेल उन्मूलन मिशन-2047 के अंतर्गत विश्व सिकल सेल दिवस पर आज बड़वानी जिले के ग्राम पंचायत तलून के खेल स्टेडियम में राज्य स्तरीय कार्यक्रम होगा। कार्यक्रम में राज्यपाल श्री मंगुभाई पटेल, मुख्यमंत्री डॉ. मोहन यादव, सहित अन्य मंत्रीगण कार्यक्रम में शामिल होंगे। इस अवसर पर कई नवाचारों का शुभारंभ किया जाएगा।

**फास्टटैग-वार्षिक पास**

सरकार इस वर्ष 15 अगस्त से तीन हजार रुपये की कीमत वाले फास्टैग-आधारित वार्षिक पास की शुरुआत करेगी। इससे देशभर में राष्ट्रीय राजमार्गों पर निर्बाध और किफायती यात्रा संभव होगी। यह वार्षिक पास लागू होने की तिथि से एक वर्ष या अधिकतम 200 यात्राओं के लिए वैध होगा। सड़क परिवहन और राजमार्ग मंत्री नितिन गडकरी ने सोशल मीडिया पोस्ट में इसकी जानकारी दी।

यह पास विशेष रूप से गैर-व्यावसायिक निजी वाहनों जैसे कार, जीप और वैन के लिए तैयार किया गया है। श्री गडकरी ने कहा कि यह कदम राजमार्ग पर आरामदायक यात्रा की दिशा में एक परिवर्तनकारी कदम होगा।

## राष्ट्रीय कार्यशाला

मुख्यमंत्री डॉ. मोहन यादव 21 जून को “खगोल विज्ञान एवं भारतीय ज्ञान परंपरा” विषय पर राष्ट्रीय कार्यशाला का शुभारंभ वराहमिहिर खगोलीय वेधशाला, डोंगला, उज्जैन में करेंगे। कार्यशाला में देश के प्रतिष्ठित वैज्ञानिक और शिक्षाविद शामिल होंगे। इस दौरान अनेक शैक्षणिक एवं वैज्ञानिक गतिविधियों का आयोजन किया जाएगा। इनमें योग शिविर, शून्य छाया अवलोकन, साइंस शो, स्टेम वर्कशॉप, व्याख्यान एवं परिचर्चा प्रमुख हैं।

कार्यशाला में विशेषज्ञ भारतीय ज्ञान प्रणाली और आधुनिक विज्ञान के समन्वय पर विस्तृत विचार-विमर्श किया जाएगा। कार्यशाला का आयोजन म.प्र. विज्ञान एवं प्रौद्योगिकी परिषद्, भोपाल, विज्ञान भारती, आचार्य वराहमिहिर न्यास उज्जैन, भारतीय प्रौद्योगिकी संस्थान इंदौर, विक्रम विश्वविद्यालय उज्जैन, मध्यप्रदेश हिन्दी ग्रंथ अकादमी भोपाल एवं वीर भारत न्यास के संयुक्त तत्वावधान में किया जा रहा है।

## महारानी लक्ष्मीबाई बलिदान मेला

मुख्यमंत्री डॉ. मोहन यादव ने कहा है कि वीरांगना लक्ष्मीबाई की शौर्यगाथा जन-जन तक पहुँचना चाहिए। ग्वालियर में पिछले 26 वर्षों से महारानी लक्ष्मीबाई के बलिदान को जन-जन तक पहुँचाने के उद्देश्य से आयोजित होने वाला बलिदान मेला एक सार्थक प्रयास है। बलिदान मेले के आयोजन के लिये सरकार पूरा सहयोग करेगी। इसके साथ ही वीरांगनाओं के जीवन पर आधारित नाट्य मंचनों के लिये पाँच लाख रूपए की धनराशि देने की घोषणा भी की।

मुख्यमंत्री डॉ. यादव ने 167वीं वर्षगांठ के अवसर पर महारानी लक्ष्मीबाई बलिदान मेले में शहीद मंगल पाण्डेय के साथी दुर्गा सिंह के वंशज, शौर्य चक्र प्राप्त शहीद विवेक सिंह तोमर की धर्मपत्नी एवं नेशनल क्रिकेटर कु. वैष्णव शर्मा को भी सम्मानित किया।

## अंतरराष्ट्रीय योग दिवस

राज्य शासन द्वारा 11वां अन्तर्राष्ट्रीय योग दिवस 21 जून को आयोजित करने के संबंध में समस्त जिला कलेक्टरों को निर्देश जारी किये गये हैं। आदेश में योग दिवस के लिए जिले की समस्त संस्थाओं को प्रेरित करने और कार्यक्रम आयोजकों को पंजीयन कराने को कहा है।

अन्तर्राष्ट्रीय योग दिवस का कार्यक्रम जिले के पंचायत मुख्यालयों तथा पंचायत के अन्य ग्रामों एवं सभी नगरीय निकायों मुख्यालय एवं समस्त वार्डों में जनप्रतिनिधियों के सहयोग से कराया जायेगा। प्रधानमंत्री नरेन्द्र मोदी और मुख्यमंत्री डॉ. यादव का 21 जून के योग दिवस कार्यक्रम में उद्बोधन का सीधा प्रसारण प्रदेश के समस्त ग्रामों एवं वार्डों में कराया जायेगा।

### गौ-शाला सम्मेलन

प्रदेश स्तरीय गौ-शाला सम्मेलन का आयोजन कल मुख्यमंत्री निवास प्रांगण भोपाल में किया जायेगा। सम्मेलन में मुख्यमंत्री डॉ. मोहन यादव तथा पशुपालन एवं डेयरी विकास राज्य मंत्री स्वतंत्र प्रभार लखन पटेल शामिल होंगे। सम्मेलन में प्रदेश के समस्त जिलों से शासकीय एवं अशासकीय गौ-शाला संचालकों एवं प्रतिनिधियों को आमंत्रित किया गया है।

### उमंग कार्यक्रम

प्रदेश के विद्यालयों में अध्ययनरत लगभग 21 लाख छात्र-छात्राओं को उमंग कार्यक्रम से फायदा मिला है। उल्लेखनीय है कि प्रदेश में उमंग कार्यक्रम स्कूल शिक्षा विभाग और राष्ट्रीय स्वास्थ्य मिशन संयुक्त रूप से संचालित कर रहे हैं। उमंग कार्यक्रम शासकीय हाई और हायर सेकेण्डरी स्कूल में अध्ययनरत किशोर और किशोरियों के जीवन-कौशल को विकसित करने के उद्देश्य से संचालित किया जा रहा है।

उमंग कार्यक्रम प्रदेश के 9 हजार 306 शासकीय हाई और हायर सेकेण्डरी स्कूलों में चल रहा है। इस कार्यक्रम से किशोर-किशोरियों को सामाजिक कुप्रथा बाल विवाह, जेण्डर असमानता, दहेज जैसी बुराइयों के प्रति सजग और संवेदनशील बनाना है। कार्यक्रम में स्वास्थ्य सेवाओं जैसे आयरन फोलिक टेबलेट, सेनेटरी पैड, स्वास्थ्य जाँच, स्वच्छ एवं सुरक्षित प्रबंधन तकनीक की जानकारी के साथ विद्यालयों को तम्बाखू मुक्त बनाना है।

### हॉकी-मास्टर्स कप

चेन्नई में हॉकी इंडिया मास्टर्स कप 2025 के शुरुआती मुकाबले में पुरुष और महिला दोनों वर्गों में शानदार प्रदर्शन देखने को मिला।

महिला वर्ग में कर्नाटक ने केरल को और महाराष्ट्र ने हिमाचल को हराया। पुरुष वर्ग में पंजाब ने ले पुडुचेरी को और तमिलनाडु ने केरल को हराया।

महिला वर्ग में आठ टीमें खिताब के लिए प्रतिस्पर्धा कर रही हैं। पुरुष वर्ग में 11 टीमें हैं, जिसका फाइनल इस महीने की 27 तारीख को होगा।

## मौसम

प्रदेश के अधिकांश हिस्सों में मानसून ने दस्तक दे दी है। मौसम विभाग ने आज प्रदेश के कई जिलों में तेज हवा और बारिश का आरंज अलर्ट जारी किया है। 22 जून तक प्रदेश के सभी जिलों में मध्यम से तेज बारिश की संभावना है।

समाचार संक्षेप में .....

- प्रदेश में न्यूनतम समर्थन मूल्य पर मूंग और उड़द के उपार्जन के लिये आज से पंजीयन शुरू हो रहा है, जो 6 जुलाई तक जारी रहेगा।
- सतना में मध्यप्रदेश पूर्व क्षेत्र विद्युत वितरण कंपनी लिमिटेड द्वारा एसटीएन योजना के तहत कल रामपुर बघेलान विधानसभा क्षेत्र के खम्हरिया गांव में विद्युत सब स्टेशन का भूमिपूजन किया गया।
- आगरमालवा जिला जेल मे कल नशा मुक्त भारत अभियान अन्तर्गत आयोजित की गई। कार्यशाला में जेल के बंदियों को नशे से दूर रहने के लिए शपथ दिलवाई गई।
- धार जिले में धरती आवा जागरुकता और लाभ संतृप्ति शिविरों का आयोजन 30 जून तक जारी रहेगा।
- जबलपुर अंतर्राष्ट्रीय योग दिवस के अवसर पर 17 से 20 जून तक पूर्वाभ्यास के तौर पर योग प्रशिक्षण सत्र आयोजित किये जा रहे हैं। इस दौरान योगाचार्यों द्वारा लोगों को विभिन्न योगासनों का प्रशिक्षण दिया जा रहा है।
- नर्मदापुरम कलेक्टर सोनिया मीना को 'ग्रामीण पर्यटन मिशन, मध्यप्रदेश' के अंतर्गत ग्रामीण पर्यटन परियोजना में उनके उत्कृष्ट योगदान और शत-प्रतिशत क्रियान्वयन के लिए प्रशंसा पत्र प्रदान कर सम्मानित किया गया है।
- इंदौर में नशामुक्त भारत अभियान के प्रभावी क्रियान्वयन संबंधी जिला स्तरीय समिति की बैठक कल कलेक्टर कार्यालय में आयोजित की गई है।